

20250280645

ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 96 од Законот за шумите („Службен весник на Република Македонија“ бр. 64/09, 24/11, 53/11, 25/13, 79/13, 147/13, 43/14, 160/14, 33/15, 44/15, 147/15, 7/16, 39/16 и „Службен весник на Република Северна Македонија“ бр.274/22 и 255/24), Владата на Република Северна Македонија, на седницата, одржана на 4 февруари 2025 година, донесе

ПРОГРАМА ЗА ПРОШИРЕНА РЕПРОДУКЦИЈА НА ШУМИТЕ ЗА 2025 ГОДИНА

I

Со оваа програма, согласно Буџетот на Република Северна Македонија за 2025 година („Службен весник на Република Северна Македонија“ бр.254/24), Раздел 14001 - Министерство за земјоделство, шумарство и водостопанство, Програма 2 - Шумарство, Потпрограма 20 - Шумарство, Ставка 485 - Вложувања и нефинансиски средства, се утврдува изворот и износот на средствата, видот и обемот на работите и мерките кои ќе се финансираат, извршителите на работите, како и начинот на исплата на средствата за извршени работи во 2025 година.

II

За извршување на работите и мерките од дел I од оваа програма, се утврдува изворот и износот на средствата и тоа:

Ред. број	Извор	Износ (денари)
1.	Буџет на Република Северна Македонија	27.000.000,00
Вкупно:		27.000.000,00

III

Средствата од дел II од оваа програма во износ од 27.000.000,00 денари ќе се користат за следните работи/мерки:

Ред. бр.	Вид на работа / мерка	Извршител	Количина и единична мерка	Цена по единична мерка (денари)	Износ (денари)
1.	Пошумување на голини и ерозивни земјишта во:				
1.1	- државна сопственост	ЈП „Национални шуми“	23 ха	119.200,00	2.741.600,00
1.2	- приватна сопственост	Сопственици на шуми во приватна сопственост	10 ха	119.200,00	1.192.000,00
2.	Отстранување на последиците од шумски пожари на површина над 50 ха во рамките на една шумскостопанска единица преку вештачка обнова	ЈП „Национални шуми“	117 ха	142.560,00	16.679.520,00
3.	Превентивна заштита на шумите и шумските култури преку организирана Извештајно дијагнозно прогнозна служба (ИДП служба)	Факултет за шумарски науки	/	/	1.386.880,00
4.	Неизмирени обврски согласно Програмата за проширена репродукција на шумите за 2024 година за отстранување на последиците од шумски пожари на површина над 50 ха во рамките на една шумскостопанска единица преку вештачка обнова	ЈП „Национални шуми“	50 ха	100.000,00	5.000.000,00
Вкупно:					27.000.000,00

Пошумување на голини и ерозивни земјишта во државна сопственост од точка 1 потточка 1.1 од табелата на овој дел, ќе се врши првенствено на локации со поголеми површини и кои се во состав или во непосредна близина на постоечките шуми.

Пошумување на голини и ерозивни земјишта со садници од точка 1 потточка 1.2 од табелата на овој дел, ќе се врши на локации кои се поголеми од 0,50 ха и се во приватна сопственост.

Пошумување на голини и ерозивни земјишта во приватна сопственост од точка 1 потточка 1.2 од табелата на овој дел, ќе се врши преку објавување на јавен повик за прибирање на барања за доделување на финансиски средства, кој ќе се објави од Министерството за земјоделство, шумарство и водостопанство на веб - страната www.mzsv.gov.mk, во период од 1 до 15 март 2025 година.

Доделувањето на финансиските средства од ставот 4 на овој дел се остварува со поднесување на барање до Министерството за земјоделство, шумарство и водостопанство од барателите/сопствениците на шуми во приватна сопственост за пошумување на голини и ерозивни земјишта, во рок од 15 дена од денот на објавувањето на јавниот повик, дадено во Прилог кој е составен дел на оваа програма.

Еден барател/сопственик на шума во приватна сопственост може да поднесе само едно барање за доделување на финансиски средства од оваа програма.

Кон барањето од став 5 на овој дел, барателот/сопственикот на шума во приватна сопственост треба да ги достави следните документи:

- Оперативно-стручна програма за пошумување изработена од шумарски инжењер, во која се наведуваат основните податоци за локалитетот и подетални податоци за обемот и видот на работата, техниката на засадување, видот на садниците, времето на реализација на работите и други важни податоци за потребата за пошумување на земјиштето;

- Копија од диплома или уверение за завршен Факултет за шумарски науки од шумарскиот инжењер кој ја изработува оперативно-стручната програма, заверена на нотар;

- Имотен лист оригинал (не постар од шест месеци);
- Копија од катастарски план (скица);
- Изјава за согласност за обработка на лични податоци;
- Копија од важечка лична карта и
- Копија од бројот на трансакциска сметка на барателот на кој ќе се врши исплатата.

Барањето за доделување на финансиски средства може да се обезбеди преку веб - страната на Министерството за земјоделство, шумарство и водостопанство www.mzsv.gov.mk.

Барањето се доставува во еден оригинален примерок во писмена форма, потпишан од страна на барателот

За постапување по поднесените барања за доделување на финансиски средства од точка 1 потточка 1.2 од табелата на овој дел, од страна на министерот за земјоделство, шумарство и водостопанство се формира Комисија составена од три члена и нивни заменици од редот на вработените во Министерството.

Комисијата од ставот 10 на овој дел, по пристигнувањето на сите барања во рокот од став 5 на овој дел, ги известува барателите кои не доставиле комплетна документација, да ги докомплетираат истите најдоцна седум работни дена.

Барателите кои не доставиле уредна и комплетна документација од ставот 7 на овој дел, нема да бидат наведени во листата од став 13 на овој дел.

Комисијата од ставот 10 на овој дел, со записник го утврдува точниот број на пристигнати барања и изготвува листа на баратели кои имаат уредна и комплетна документација подредени согласно рокот на доставување на комплетно барање врз основа

на принципот „прв дојден, прв услужен“, односно по редослед на поднесување и пристигнување на барањата во архивата на Министерството за земјоделство, шумарство и водостопанство.

Министерството за земјоделство, шумарство и водостопанство склучува договори со онолку баратели се до исполнување на квотата на одобрени средства за оваа намена. Во случај некој од барателите, кој е на листата за добивање на финансиски средства, во меѓувреме се откаже, Министерството за земјоделство, шумарство и водостопанство може да склучи договор со следниот барател на листата од став 13 на овој дел.

Врз основа на листата од ставот 13 на овој дел, барателите кои ќе бидат финансирани од оваа програма, ќе бидат известени по писмен пат за денот на потпишување на договорот за финансирање, кој ќе се склучи помеѓу корисникот на средствата и министерот за земјоделство, шумарство и водостопанство.

Отстранување на последиците од шумски пожари од точка 2 од табелата на овој дел, ќе се врши на површина над 50 ха во рамките на една шумскостопанска единица преку вештачка обнова со пошумување со садници.

За реализација на мерките од точките 1 и 2 од табелата на овој дел, извршителите на работите доставуваат до Министерството за земјоделство, шумарство и водостопанство за секоја работа посебна оперативна - стручна програма, во која се наведуваат основните податоци за локалитетот (шумскостопанска единица или КП и КО) и подетални податоци за обемот и видот на работата, техниката, времето на реализација на работите и други важни податоци. За секоја шумскостопанска единица или КО се поднесува посебна оперативна-стручна програма.

Превентивна заштита на шумите и шумските култури од растителни болести и штетници од точка 3 од табелата на овој дел, ќе се врши со превентивна заштита на шумите и шумските култури од потенцијални штетници кои можат да загрозат поголеми шумски простори, организирана преку Извештајно дијагнозно прогнозната служба (ИДП служба) за шумите во Република Северна Македонија. Факултетот за шумарски науки до Министерството за земјоделство, шумарство и водостопанство ќе достави Извештај за здравствената состојба на шумите во Република Северна Македонија за 2025 година, со предлог мерки за понатамошно делување.

Средствата за неизмирени обврски од точка 4 од табелата на овој дел, ќе се исплатат на ЈП „Национални шуми“ како извршител на работите, врз основа на склучениот договор согласно Програмата за проширена репродукција на шумите за 2024 година и записник за извршени работи доставен од државен инспектор за шумарство.

IV

Исплата на средствата за реализација на работите од дел III од оваа програма, ќе се врши врз основа на склучени договори помеѓу Министерството за земјоделство, шумарство и водостопанство и извршителите на работите и врз основа на документација за извршени работи.

Министерството за земјоделство, шумарство и водостопанство на извршителите на работите од точка 3 од табелата од дел III од оваа програма, за вршење на теренски увиди на локалитети на цела територија на Република Северна Македонија за следење на здравствената состојба на шумите и шумските култури од болести и штетници, ќе им исплати аванс во висина од 30% од утврдената сума, по потпишување на договорот.

Во случај на неисполнување на активностите за кои авансно се исплатуваат средствата, извршителот на работите добиените средства ги враќа во Буџетот на Република Северна Македонија на начин утврден во договорот.

V

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. 50-385/8
4 февруари 2025 година
Скопје

Заменик на претседателот
на Владата на Република
Северна Македонија,
Љупчо Димовски, с.р.

Прилог

Б А Р А Њ Е
за доделување на финансиски средства за пошумување на голини и ерозивни земјишта во
приватна сопственост од Програмата за проширена репродукција на шумите
за 2025 година

ПОДАТОЦИ ЗА БАРАТЕЛОТ:

ИМЕ И ПРЕЗИМЕ НА БАРАТЕЛОТ: _____

ПОДАТОЦИ ЗА КОНТАКТ:

Адреса: _____

Телефон: _____ Е-маил: _____

Име и презиме

Потпис на барателот

ДАТУМ НА ПОДНЕСУВАЊЕ НА БАРАЊЕТО: _____